

Kopja Informali ta' Sentenza



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tas-27 ta' Frar, 2014

Citazzjoni Numru. 1027/2000/1

Marisa **HIGGINS** u Vanessa Abela u l-konjuġi rispettivi
tagħhom David Higgins u Carmelo Abela, għal kull
interess li jista' jkollhom

VS

Paul u Maria Lourdes *sive* Lourdes **BONNICI**

Il-Qorti:

Rat l-Att taç-Citazzjoni mressaq fl-24 ta' Mejju, 2000, li bih
u għar-raġunijiet hemm imfissra, l-atturi talbu li din il-Qorti
(a) ssib li l-imħarrkin jaħtu għad-danni mgarrbin minnhom

Pagna 1 minn 18

Qrati tal-Gustizzja

Kopja Informali ta' Sentenza

b'rizultat tal-mewt tal-ġenituri tagħhom fit-13 ta' Mejju, 2000, minn ġrieħi kawżati minn tiri ta' arma tan-nar; u (b) tillikwida d-danni kaġunati u tikkundanna lill-imħarrkin iħallsuhom is-somma hekk likwidata bħala danni flimkien mal-imgħax legali fuqha b'seħħ minn dak inhar li nfetħet il-kawża. Talbu wkoll l-ispejjeż u żammew sħaħ il-jeddijiet tagħhom għal kull azzjoni oħra spettanti lilhom;

Rat in-Nota tal-Eċċezzjonijiet imressqa fid-29 ta' Awissu, 2000, li biha l-imħarrka Lourdes Bonnici laqgħet għall-azzjoni attriċi billi qalet li ma hija bl-ebda mod responsabbli għall-mewt tal-miżżewġin Dalli, u dan minbarra l-fatt li kemm hi u kemm familtha kienu ilhom il-mira ta' incidenti ta' molestja u intimidazzjoni min-naħa tal-istess miżżewġin Dalli;

Rat in-Nota tal-Eċċezzjonijiet imressqa fid-29 ta' Awissu, 2000, li biha l-imħarrek Paul Bonnici laqa' għall-azzjoni attriċi billi qal li ma jaħtix għall-incident billi dan ġara waqt li iddefenda lilu nnifsu meta l-miżżewġin Dalli marru biex jaħbtu għalih. Minbarra dan, l-istess miżżewġin Dalli kien ilhom jimmolestaw u jintimidaw lilu u 'l familta għal żmien twil. Huwa żamm sħiħ il-jedd tiegħu li jressaq eċċezzjonijiet ulterjuri wara li jintemmu l-proċeduri kriminali mibdijin kontrih;

Rat id-degriet tagħha (diversament presjeduta) tat-13 ta' Novembru, 2000¹, li bih ħatret lill-Avukat Greta Mifsud Aġius bħala Assistent Ġudizzjarju biex tiegħu x-xhieda u tiġbor id-dokumenti mressqa mill-partijiet;

Semgħet ix-xhieda mressqa mill-partijiet;

Rat id-degriet tagħha tat-28 ta' Jannar, 2005², li bih u fuq talba magħmula mill-imħarrkin b'rikors tagħhom tal-5 ta' Ottubru, 2004, ipprovdiet dwar jekk l-imħarrek għandux jixhed u jekk ix-xhieda li kien diġa' ta sa qabel dakinhar kellhiex titneħħa mill-atti tal-kawża;

¹ Paġ. 15 tal-proċess

² Paġġ, 125 – 8 tal-proċess

Kopja Informali ta' Sentenza

Rat id-degriet tagħha tas-6 ta' Diċembru, 2006³, li bih u fuq talba magħmula mill-imħarrkin b'rikors tagħhom tad-29 ta' Mejju, 2006⁴, ħatret lill-Psikjatra Dottor David Cassar bħala espert mediku biex jirrelata dwar l-istat tal-moħħ tal-imħarrek fiż-żmien tal-inċident;

Rat ir-Rapport imressaq mill-Perit Mediku fit-23 ta' April, 2008⁵;

Rat li minkejja li l-Qorti tat lill-atturi l-fakulta' li jressqu lill-Perit Mediku b'xhud tagħhom in eskussjoni, naqsu li jħarrkuh minkejja li ressu nota b'għadd ta' mistoqsijiet li riedu jagħmlulu⁶;

Semgħet it-trattazzjoni tal-avukat tal-imħarrkin waqt is-smiġħ tat-3 ta' Frar, 2010 (reġistrata u traskritta)⁷;

Rat id-degriet tagħha tat-3 ta' Frar, 2010⁸, li bih u fuq talba tal-avukat tal-atturi, tat lill-atturi żmien biex iressqu s-sottomissjonijiet tagħhom b'nota;

Rat in-Nota ta' Sottomissjonijiet imressqa mill-atturi fid-29 ta' April, 2010⁹;

Rat in-Nota ta' Sottomissjonijiet imressqa mill-imħarrkin fil-15 ta' Lulju, 2010¹⁰ bi twegiba għal dik tal-atturi;

Rat l-atti kollha tal-kawża;

Rat id-degrieti tagħha li bihom ħalliet il-kawża għas-sentenza;

Ikkunsidrat:

³ Paġġ. 214 – 5 tal-proċess

⁴ Paġġ. 186 tal-proċess

⁵ Paġġ. 229 sa 238 tal-proċess

⁶ Paġġ. 259 – 260 tal-proċess

⁷ Paġġ. 267 sa 285 tal-proċess

⁸ Paġġ. 286 tal-proċess

⁹ Paġġ. 289 sa 308 tal-proċess

¹⁰ Paġġ. 313 – 8 tal-proċess

Illi din hija azzjoni għal ħlas ta' danni mgarrba mill-atturi wara l-qtil tal-ġenituri tagħhom li ġara fit-13 ta' Mejju, 2000, b'arma tan-nar li kienet f'idejn l-imħarrekk;

Illi għal din l-azzjoni l-imħarrkin laqgħu billi, fil-każ tal-imħarrka Lourdes Bonnici, hija qalet li ma kienet taħti bl-ebda mod għall-mewt tal-ġenituri tal-atturi, iżda, għall-kuntrarju, saħqet li kemm hi u kemm familtha kienu għal żmien twil molestati w intimidati mill-istess ġenituri tal-atturi; filwaqt li l-imħarrekk Paul Bonnici laqa' billi qal li l-incident ġara waqt li kien qiegħed jiddefendi ruħu legittimament wara li l-ġenituri tal-atturi ippruvaw jaħbtu għalih;

Illi l-fatti li joħorġu mill-atti tal-kawża juru li l-ġenituri tal-atturi – Joseph u Carmela Dalli – kienu joqogħdu f'“*Helios*”, Triq Santa Marija, f'Ħal Għaxaq. L-imħarrkin miżżewġin Bonnici kienu joqogħdu f'dar bl-isem ta' “*Soleil*” fl-istess triq u tmiss mad-dar tal-miżżewġin Dalli. Joseph Dalli kien xtara l-art li fuqha bena d-dar tiegħu mingħand missier l-imħarrekk, u kien bnaha wara li l-imħarrkin kienu bnew id-dar tagħhom¹¹. Sa minn żmien, kien hemm incidenti bejn iż-żewġ familji¹², b'rapporti fl-Għassa tal-Pulizija b'xiljiet reċiproci¹³. Iż-żewġ familji ma kenux jikkellmu ma' xulxin;

Illi għall-ħabta tal-għaxra u nofs ta' filgħodu tat-18 ta' Mejju, 2000, l-imħarrekk kien qed isuq vann mill-għalqa tiegħu fil-limiti ta' Ħal Għaxaq lura d-dar. Waqt li kien qiegħed idañħal il-vann fir-remissa li tagħmel mad-dar tiegħu, ra lill-miżżewġin Dalli ġejjin lejha jgħajtu. Hu mar jiġri ġol-garage u qabad senter ikkargat li kien iżomm hemm u wkoll kaxxa bi skrataċ u ħareġ jiġri għal warajhom. Malli ntebħu li kien riesaq armat, huma ippruvaw jidħlu lura f'darhom. L-imħarrekk spara l-ewwel fuq Carmela Dalli u laqatha; imbagħad, spara fuq Joseph Dalli u laqtu wkoll. Kif kienu minxura mal-art quddiem id-dar tagħhom, l-imħarrekk reġa' sparahom f'rashom u ħallihom mejta fuq il-post¹⁴. Dañhal lura d-dar, u ipprova

¹¹ Xhieda tal-imħarrekk 25.11.2003, f'pagġ. 89 – 90 tal-proċess

¹² Xhieda tal-imħarrka 10.5.2005, f'pagġ. 138 tal-proċess

¹³ Affidavit tal-attriċi M. Higgins, 15.10.2003, f'pagġ. 62 – 4 tal-proċess

¹⁴ Stqarrija tiegħu 13.5.2000, Dok “DS1”, f'pagġ. 37 tal-proċess

jċempel lill-Pulizija, imma ma setax jaqbad mal-Għassa taż-Zejtun. Mar jinħasel u jbidel sakemm il-Pulizija jaslu. Waqt li kien id-dar ta lill-Pulizija l-verżjoni tiegħu ta' x'għara¹⁵ u x'sehem kellu fl-incident¹⁶. ;

Illi dak inhar stess, il-Pulizija għabru lill-imħarrek u wara nofsinhar ħallielhom stqarrija¹⁷ li fiha għaraf li kien hu li spara għall-miżżewġin Dalli u qatilmom. L-imħarrek kien ingħata t-twissija li sata' ma jgħid xejn u li dak li jgħid kien se' jitniżżel. Hu għażel li jfirmaha u reġa' tenna l-istqarrija tiegħu taħt għurament quddiem il-Maġistrat inkwirenti;

Illi dak inhar li tilfu ħajjithom, missier l-atturi kellu wieħed u ħamsin (51) sena u kien jaħdem bħala uffiċjal tas-sigurta' ma' ditta privata, filwaqt li omm l-atturi kellha tmienja u erbghin (48) sena u kienet impjegata f'lukanda;

Illi fl-24 ta' Mejju tal-2000, l-atturi fetħu din il-kawża;

Illi għal dak li jirrigwarda l-konsiderazzjonijiet ta' natura legali li jirrigwardaw il-każ, il-Qorti jidhrilha li l-**kwestjoni tar-responsabbilta'** tal-incident trid tkun mistħarġa qabel kull ħaġa oħra. Mill-atti tal-kawża joħroġ li l-imħarrek ma ċaħadx li kien hu li spara lejn il-ġenituri tal-atturi. Minbarra dan, fil-proċeduri kriminali li saru wara li nħareġ kontrih Att ta' Akkuża, l-imħarrek kien stqarr il-ħtija tiegħu qabel beda l-ġuri u ngħatat sentenza skond dik l-ammissjoni¹⁸. Huwa miżmum li minkejja li l-proċediment kriminali u dak ċivili jitmexxew indipendentement il-wieħed mill-ieħor¹⁹, ma hemm xejn barra minn postu li qorti f'kawża ċivili tiegħu qies tal-provi u x-xhieda li tkun ingħabet quddiem qorti kriminali biex tasal għall-fehma tagħha dwar is-siwi tal-provi li jkunu ngħabu u kemm wieħed jista' joqgħod fuqhom²⁰. L-istess jingħad dwar sentenza mogħtija minn qorti ta' kompetenza kriminali²¹;

¹⁵ Dok "DS2", f'pagġ. 41 – 4 tal-proċess

¹⁶ Xhieda tal-Ispettur David Saliba 5.6.2003, f'pagġ. 48 – 9 tal-proċess

¹⁷ Dok "DS1", f'pagġ. 36 – 40 tal-proċess

¹⁸ Krim. JGD 4.4.2005

¹⁹ Art. 6 tal-Kap 9

²⁰ P.A. 1.12.1955 fil-kawża fl-ismijiet *Camilleri vs Cassar* (Kollez. Vol: XXXIX.ii.768)

²¹ Ara art 627(1) tal-Kap 12 u P.A. PS 28.3.2003 fil-kawża fl-ismijiet *Anthony Briffa pro et noe vs Vincent Oliver Abela pro et noe* u s-sentenzi li jissemew fiha

Illi waqt is-smiġħ ta' din il-kawża, l-imħarrek ċaħad il-fatti li jissemmew fl-istqarrija li huwa ta lill-Pulizija²², filwaqt li xehed li r-raġuni waħdanija għaliex hu irregistra ammissjoni qabel ma ssejjaħ il-ġuri kienet parir mogħti lilu mid-difensur tiegħu biex b'hekk jeħles milli jeħel piena ta' għomor il-ħabs²³. Il-Qorti tistqarr li dawn iż-żewġ asserzjonijiet tal-imħarrek ftit li xejn inaqqsu mir-responsabbilta' ta' dak li ġara. Jistgħu jkunu sura ta' strataġemma biex jipprova jwaqqa' jew itaffi xi ftit mill-qawwa probatorja tal-istqarrija u tal-fatti l-oħrajn li joħorġu minnha, imma mhux wisq aktar minn hekk. Il-Qorti għalhekk m'hijiex fi ħsiebha li twarrab dak li jingħad fl-istqarrija. Terġa' u tgħid, kien saħansitra l-għaref difensur tiegħu li sejjes il-biċċa l-kbira mis-sottomissjonijiet tiegħu sewwasew fuq x'qal l-imħarrek fl-imsemmija stqarrija bla ma semma liema kienu dawk il-partijiet li ma jikkorrispondux mas-sewwa;

Illi, madankollu u minbarra dan, f'din il-kawża l-imħarrek qajjem il-kwestjoni tal-legittima difiża biex ineħħi minn fuqu kull responsabbilta' dwar dak li għalhom il-ġenituri tal-atturi. Din hija linja difensjonali meħuda wkoll mill-imħarrika, għalkemm hija ma jidher li kellha l-ebda sehem dirett f'dak li seħħ dak inhar tal-qtil tal-miżżewġin Dalli. L-imħarrek baqa' jtenni din il-linja difensjonali wkoll wara li ntemmu l-proċedimenti kriminali meħuda kontri;

Illi l-Qorti jidhrilha li għandha tistħarreg l-ewwel il-kwestjoni tar-responsabbilta' li l-atturi jgħabbu biha lill-imħarrika Lourdes Bonnici. Mill-atti kollha tal-kawża ma tressqet l-ebda prova li Lourdes Bonnici kienet taħti għall-inċident li wassal għall-mewt tal-ġenituri tal-atturi. Il-fatt waħdu li fl-imgħoddi sata' kien hemm episodji ta' ġlied u argumenti bejn iż-żewġ familji ma jagħmilx b'daqshekk lill-imħarrika kompliċi ta' żewġha l-imħarrek f'dak l-episodju li huwa l-baži waħdanija tal-azzjoni attriċi. L-allegazzjoni tal-ħtija saret mill-atturi u jaqa' fuqhom li jipprovaw dak li jallegaw;

²² Xhieda tiegħu 10.5.2005, f'pag. 132 tal-proċess

²³ Xhieda tiegħu 19.10.2006, f'pag. 204 – 5 tal-proċess

Illi lanqas jista' jingħad li l-preżenza tagħha f'din il-kawża tista' sservi biex tintegra l-ġudizzju fir-rigward tar-responsabbilita' tal-komunjoni tal-akkwisti li teżisti bejn l-imħarrka u żewġha, u dan għaliex fiċ-ċirkostanzi tal-każ tal-lum, il-komunjoni tal-akkwisti ma tagħmilx tajjeb għaddejn jew indenniżż li joħroġ minn reat li jkun sar birrieda²⁴, jekk mhux b'mod sussidjarju fir-rigward biss ta' dak mill-miżżewġin li jkun ħati ta' tali responsabbilita u biss fir-rigward tas-sehem tiegħu jew tagħha mill-istess komunjoni²⁵;

Illi l-Qorti ma ssibx li s-sottomissjonijiet magħmulin mill-atturi²⁶ tassew iwasslu biex jorbtu lill-imħarrka Lourdes Bonnici ma' dak li seħħ dak inhar u wisq anqas mal-mewt tal-ġenituri tal-atturi. Għall-kuntrarju, tqis l-isforz li sar mill-atturi biex jimplikaw lill-imħarrka fil-mewt tal-ġenituri tagħhom bħala tentativ imqanżaħ biex, akkost ta' kollox, jorbtuha mal-qtil, meta l-fatti li jinsabu fl-atti tal-kawża ma juru xejn minn dan kollu;

Illi, fid-dawl ta' dawn il-konsiderazzjonijiet, il-Qorti tasal għall-fehma li l-atturi naqsu li jippruvaw li l-imħarrka Lourdes Bonnici taħti għall-mewt tal-ġenituri tagħhom u għalhekk il-Qorti mhijiex sejra tilqa' l-ewwel talba attriċi safejn din it-talba tirreferi għall-imsemmija mħarrka;

Illi l-kwestjoni tar-responsabbilita' tal-imħarrek Paul Bonnici hija diskors ieħor. Diġa' rajna li l-imħarrek ma jiċħadx li kien hu li spara l-arma u li dan l-egħmil ġab il-mewt tal-ġenituri tal-atturi. Lanqas l-għaref difensur tiegħu ma ċaħad dan il-fatt waqt li kien qiegħed jittratta l-każ quddiem din il-Qorti. Jgħid, madankollu, li fil-waqt u l-ħin li l-imħarrek uża l-arma tan-nar, ma kienx responsabbli ta' dak l-egħmil u dan minħabba li f'dak il-waqt hu kien qiegħed jiddefendi lilu nnifsu minn aggressjoni mwettqa mill-ġenituri tal-atturi u bħala difiża legittima tiegħu nnifsu;

Illi jeħtieġ li wieħed jistabilixxi li din id-difiża li jressaq l-imħarrek tfissret fl-ewwel eċċezzjoni tiegħu. Huwa jgħid li

²⁴ Art. 1327(f) tal-Kap 16

²⁵ Art. 1329(1) tal-Kap 16

²⁶ Ara n-Nota ta' Sottomissjonijiet tagħhom, f'paġġ. 300 – 1 u 307 tal-proċess

ma kienx jaħti għal dak li ġara minħabba li huwa “aġixxa in leġittima difesa, wara li Joseph u Carmela konjuġi Dalli marru jaggregdixxu lill-konvenut”. Fi kliem ieħor, din il-linja ta’ difiża titkellem dwar u taqa’ fil-qafas ta’ dak li huwa magħruf bħala d-delitt skużabbli²⁷. L-imħarrek jrieġi din id-difiża tiegħu fuq ċirkostanza ta’ aggressjoni min-naħa tal-vittmi dak il-ħin li seħħ l-incident mibnija fuq qagħda patoloġika li kienet ilha ġejja s-snin u li kienet imkebbisa minn bosta episodji bejnu u l-vittmi li seħħew fuq medda twila ta’ żmien qabel dakinhar;

Illi fil-qasam tad-dritt ċivili fejn tidhol ir-responsabbilta’ akwiljana l-prinċipju jibqa’ li persuna twieġeb għall-ħsara li tiġri bi ħtija tagħha²⁸. Il-liġi titkellem ċar ukoll li jaħti ta’ għamil bħal dan kull min ma jużax il-prudenza, id-diliġenza u l-ħsieb ta’ missier tajjeb tal-familja²⁹. Dan in-nuqqas ta’ diliġenza jew għaqqal joħroġ ukoll fejn wieħed jonqos minn dmir impost mil-liġi, wkoll jekk dak li jagħmel ikun mingħajr il-ħsieb li jagħmel id-deni³⁰. Ta’ dan id-deni jrid jagħmel tajjeb għall-ħsara li tiġri. Dan, wara kollox, huwa meqjus bħala l-għajn ewlenija li fuqha tinbena r-responsabbilta’ ċivili mnissla mill-għamil doluż jew kolpuż³¹;

Illi ingħad li l-ħsara kaġunata waqt taqbidha jew ġlieda m’hiġiex la ħsara kuntrattwali u lanqas akwiljana, iżda ħsara li titnissel minn għamil kriminuż vera u proprju li għaliha japplikaw il-prinċipji tad-dritt penali³²;

Illi l-imħarrek jidher li jsejjes id-difiża tiegħu fuq il-provokazzjoni mqanqla mill-aggressjoni tal-ġenituri tal-atturi. Biex isseħħ din id-difiża, ukoll fil-qasam ta’ azzjoni ċivili għad-danni, jrid jintwera li jrid ikun hemm grad xieraq ta’ proporzjonalita’ bejn l-egħmil meqjus provokatorju u l-egħmil li jnissel il-ħsara³³. Fil-każ tal-lum, l-imħarrek jgħid li din l-aggressjoni kienet ġejja mill-fatt li, bla ma kien ta fastidju jew ipprovoka min-naħa tiegħu, missier u omm l-

²⁷ Ara art. 227 tal-Kap 9

²⁸ Art. 1031 tal-Kap 16

²⁹ Art. 1032(1) tal-Kap 16

³⁰ Art. 1033 tal-Kap 16

³¹ P.A. PS 3.10.2003 fil-kawża fl-ismijiet *Michael D’Amato noe vs Filomena Spiteri et*

³² App. Civ. 30.11.1956 fil-kawża fl-ismijiet *Gauči vs Gauči* (Kollez. Vol: XLi.376)

³³ P.A. PS 28.1.2004 fil-kawża fl-ismijiet *Jane Carbonara pro et noe vs Mark Julian Ryan et*

atturi daru għalih u aggredewh, filwaqt li missier l-atturi kellu f'idejh arma tan-nar;

Illi ma hemm l-ebda dubju li ladarba l-imħarrek qiegħed iqanqal il-linja tad-difiża legittima personali, jaqa' fuqu l-piż li jipprovaha³⁴. F'dan ir-rigward, ingħad li *"In most civil actions, the burden of the issues is divided, each party having one or more cast upon him. Certainly if the defendant responds to a claim, not by merely denying its existence, but by raising a defence to it, the burden of proving all the elements of the defence will be on him..... And in negligence, the onus of proving the negligence is upon the plaintiff, but if the defendant pleads contributory negligence, the onus of proving it is upon him"*³⁵;

Illi biex isaħħaħ din id-difiża tiegħu, huwa ressaq provi dwar il-bosta episodji li kien ilhom jigrū bejnu u bejn il-ġenituri tal-atturi sa minn mindu dawn xtraw l-art ta' ħdejn id-dar tiegħu u saru ġirien tal-familja Bonnici. Ressaq ukoll bosta xhieda biex jgħidu dwar l-imġiba u l-karattru tal-ġenituri tal-atturi. Xehed b'reqqa u fit-tul dwar il-miżuri li ħa biex "jiffortifika" d-dar tiegħu kontra d-dħul fiha min-naħa tal-istess ġenituri tal-atturi jew min minnhom. U, b'mod ġenerali, ressaq l-istorja twila ta' biżgħa qawwi li kien jaħkmu minħabba l-preżenza waħedha tal-istess miżżewġin Dalli, liema kundizzjoni immanifestat ruħha wkoll fis-sejbiet tal-espert psikjatriku maħtur mill-Qorti, kif sejjer jissemma aktar 'il quddiem;

Illi dan kollu l-Qorti ratu u flietu b'reqqa ħalli tipprova tifhem x'kien għaddej minn moħħ l-imħarrek dak inhar tal-incident. Filwaqt li tagħraf li din il-qagħda ma kenitx frott l-istħajil u setgħet kienet tabilhaqq dettata mill-karattru x'aktarx belligerenti tal-ġenituri tal-atturi, ma tasalx għall-fehma li dak li seħħ kien tassew ir-riżultat ta' ħbit jew aggressjoni tal-istess ġenituri tal-atturi jew li kien tabilhaqq twarrib ta' egħmil ta' vjolenza tali li jdaħħal fis-seħħ il-massima *"vim vi repellere licet"*. Lanqas ma toħroġ il-konvinzjoni li kien hemm proporzjon bejn l-allegat attakk min-naħa tal-vittmi u r-rejazzjoni tal-imħarrek. Kif jingħad

³⁴ Maġ (Għ) AE 10.8.2009 fil-kawża fl-ismijiet *Martin Xerri vs Joseph Rapa et* (appellata)

³⁵ Elliott & Phipson *Manual of the Law of Evidence* (12th Edit), paġ. 55

minnu fl-istqarrija tiegħu dak inhar li kellew lill-Pulizija, sa ftit waqtiet qabel ma ġara li ġara, omm l-atturi kienet qiegħda tiknes għall-affari tagħha l-parapett tad-dar tagħha u żewġha lanqas kien hdejjha. Fit-tieni lok, meta l-imħarrek uża l-arma tan-nar fuq il-ġenituri tal-atturi, dawn instabu minxura mal-art jew fl-istess parapett jew fuq il-bankina quddiem id-dar tagħhom. Fit-tielet lok, l-imħarrek kellu ħin biżżejjed biex jidhol fil-garaxx u joħroġ minn hemm bis-senter u s-skrataċ, minflok ma għażel li jistkenn fid-dar tiegħu, kif seta' u messu tabilhaqq għamel li kieku tassew kien qed jiġi aggredd mill-ġenituri tal-atturi. Fir-raba' lok, u iżjed sinjifikattiv, ma nstabet l-ebda arma (la tan-nar u lanqas ta' sura oħra) qrib xi waħda mill-vittmi (kif l-imħarrek jallega li kien armat missier l-atturi hu u ġej lej³⁶), u dan minkejja li fuq ix-xena mill-ewwel ingabret in-nies u ma damux ma ġew il-Pulizija u ma jidhirx li kien hemm ħin fejn xiħadd (li żgur ma kinux l-atturi, għaliex l-ebda waħda minnhom ma kienu hemm dak il-ħin) sata' ħeba arma bħal dik jew warrabha mix-xena tal-inċident;

Illi jizdied jingħad li l-kondizzjoni ta' biżgħa u ta' assedju li l-imħarrek kien daħal fih kien ilha fuq l-imħarrek żmien wisq qabel dak inhar. Kien hemm episodji oħrajn, kif jixhdu l-istess imħarrek u martu, fejn il-ġenituri tal-atturi jew min minnhom kienu ġabu rwieħhom b'mod aggressiv magħhom jew ma' wliedhom; kien hemm episodji oħrajn fejn jista' jingħad li missier l-atturi jew ommhom kienu aktar aggressivi minn dak li jidher li kienu dak inhar tal-inċident. F'dawk l-episodji l-oħrajn kollha, l-imħarrek żamm lura u lanqas biss deherlu li kellu jagħmel rapporti lill-Pulizija biex ma jaqlax inkwiet u għaliex hu stess jistqarr li kien jibza'. Imma dak inhar tal-inċident, il-biżgħa ħallietu u ma żammitux lura milli jtemm darba għal dejjem l-aggressjoni li huwa kien jara fil-persuna tal-ġenituri tal-atturi. Kif sejjer jingħad minnufih, jinħalaq dubju dwar jekk din il-għamla ta' mġiba kenitx tixhed passjoni istantanja jew aġitazzjoni tal-moħħ li minħabba fiha, fil-waqt li seħħ l-inċident, l-imħarrek ma kienx jista' jqis l-egħmil tiegħu³⁷;

³⁶ Interessanti l-verżjoni fin-Nota ta' Sottomissjonijiet tal-imħarrek b'replika għal dik tal-atturi fejn jingħad li Joseph Dalli "leħaq wasal sas-senter u qabdu b'idu (mhux li ġie lura bih)", f'pag. 313 tal-proċess

³⁷ Ara art. 227(c) tal-Kap 9

Illi l-perit psikjatra maħtur mil-Qorti fuq talba tal-imħarrek innifsu, wasal għall-fehma li l-imħarrek kien ilu minn żgħożitu maħkum minn stat ta' biżgħa u li kien ibati minn diżordni ta' personalita' paranojka³⁸. Żied jgħid li l-imħarrek ma jbatix minn ġenn "fit-termini tal-liġi"³⁹, u li jbati minn stat ta' ansjeta' qawwija⁴⁰. Dwar dawn il-fehmiet milħuqa mill-perit mediku psikjatriku, il-Qorti tasal għall-fehma li l-imħarrek kien jaf x'qiegħed jigri u x'qiegħed jagħmel x'ħin immira l-arma tan-nar lejn il-ġenituri tal-atturi. Imġiebtu stess wara li spara l-ewwel tiri – jġifieri li jerga' jagħtihom tir ieħor f'rashom biex ikun ċert li mietu – trid tabilfors titqies bħala waħda konxja u bir-rieda. Ukoll jekk l-imħarrek kien (u jista' jkun li għadu) għaddej minn stat kroniku ta' ansjeta' u disordni paranojika personali, dan ma jneħħix ir-responsabbilta' għal dak li għamel u lanqas jaqta' r-rabta kawżali bejn dak l-egħmil u l-effetti li ġab miegħu;

Illi, minħabba f'dan, lanqas jista' jingħad li l-imħarrek jista' jistkenn wara l-iskuża tal-għamil aċċidentali jew tal-forza maġġuri⁴¹, billi jgħid li huwa għamel li għamel minħabba difiża legittima. Dan għaliex huwa magħruf li l-eċċezzjoni tal-legittima difiża, li hija mibnija fuq l-aspett li l-ġrajjet ma kinux evitabbli, ma toqgħodx flimkien mad-difiża tal-provokazzjoni⁴²;

Illi fid-dawl ta' dawn il-konsiderazzjonijiet, il-Qorti tasal għall-fehma li l-imħarrek Pawlu Bonnici jahti għall-mewt tal-ġenituri tal-atturi u għaldaqstant irid iwieġeb għall-ħsara li huma (l-atturi, bħala wliedhom) garrbu minħabba dan l-egħmil tiegħu;

Illi għal dak li jirrigwarda l-**likwidazzjoni tad-danni mgarrba mill-atturi**, jibda biex jingħad li l-liġi tipprovdi⁴³ li l-ħsara li l-persuna misjuba responsabbli għal incident trid twieġeb għaliha hija dik tat-telf effettiv li l-egħmil tagħha jkun ġab direttament lill-parti mgarrba, l-ispejjeż li l-parti

³⁸ Rapport Peritali f'paġġ. 231 – 2 tal-proċess

³⁹ *Ibid.* paġ. 237 tal-proċess

⁴⁰ *Ibid.* paġ. 238 tal-proċess

⁴¹ Art. 1929 tal-Kap 16

⁴² P.A. NC 13.3.2003 fil-kawża fl-ismijiet *Norbert Farrugia vs John Farugia et*

⁴³ Art. 1045 u 1046 tal-Kap 16

mġarrba kellha tagħmel minħabba l-ħsara, it-telf tal-paga jew ta' qligħ ieħor attwali, u t-telf ta' qligħ li l-persuna mġarrba tbat i' quddiem. Fejn il-parti mġarrba tiflef ħajjitha fi jew minħabba dak l-egħmil, il-liġi tagħti lill-werrieta dawk id-danni msemmija flimkien mat-telf u l-ispejjeż attwali ikkaġunati;

Illi, kif ingħad, fil-każ li l-Qorti għandha quddiemha, jirriżulta li missier l-atturi Joseph Dalli kellu wieħed u ħamsin (51) sena meta miet filwaqt li omm l-atturi, Carmela Dalli kellha tmienja u erbgħin (48) sena. It-tnejn li huma kellhom impieg. Dak iż-żmien, ħadd miż-żewġ uliedu l-atturi ma ntwera li kien, b'xi mod jew ieħor, dipendenti tiegħu għaliex it-tnejn kienu miżżewġin;

Illi, kif ingħad sewwa mill-Qrati tagħna, aċcident mhux xi entita' astratta, iżda hu fatt li ġara kif inhu fix-xorta u l-kobor tiegħu; huwa ġrajja bl-inċident inerenti miegħu li minnu jitnisslu d-danni mġarrba mill-vittma u li għalihom irid iwieġeb min, bin-negliġenza tiegħu, jkun ikkawżahom⁴⁴;

Illi dan l-eżerċizzju jwassal għall-istħarriġ tat-tieni talba attriċi;

Illi, tajjeb jew ħażin, id-disposizzjonijiet tal-liġi li l-Qorti trid tqis f'każ bħal dan huma l-artikoli 1031, 1032, 1045 u 1046 tal-Kodiċi Ċivili. Il-kwestjoni tal-kumpens dovut mill-parti mħarrka li tinstab responsabbli għad-danni u kemm hu l-ammont li l-parti attriċi jkun jistħoqqilha tircievi hija waħda li fiha xi aspetti li għandhom jiġu studjati;

Illi, fl-ewwel lok, irid jingħad li f'dan il-każ, l-atturi qegħdin jidhru fil-kwalita' tagħhom ta' werrieta tal-ġenituri tagħhom li tilfu ħajjithom bl-egħmil u bi ħtija tal-imħarrek Pawlu Bonniċi u l-kumpens li qegħdin jippretendu mingħand l-imħarrek huwa dak kemm dwar telf għall-ġejjieni (*lucrum cessans*) li, fi kliem il-liġi nnifisha, il-Qorti tista' tagħti bħal fil-każ ta' inkapaċita' totali għal dejjem, meqjusa skond id-disposizzjonijiet imsemmija fl-artikolu 1045;

⁴⁴ App. Ċiv. 2.3.1964 fil-kawża fl-ismijiet *Cachia vs Conti* (Kollez. Vol: XLVIII.i.163)

Illi l-atturi ma ressqu l-ebda prova dwar nefqiet attwali (“*damnum emergens*”) u għalhekk qiegħda tqis li l-atturi ma għandhom l-ebda pretensjoni f’dan ir-rigward kontra l-imħarrek;

Illi, fit-tieni lok, il-vittmi kienu persuni li kienu għadhom impjegati t-tnejn u kellhom dħul separat⁴⁵;

Illi, fit-tielet lok, lill-Qorti jirriżultatla bla ebda ftejn ta’ dubju li l-mewt ta’ Joseph u Carmela miżżewġin Dalli kienet il-konsegwenza diretta tal-inċident. Dan ukoll huwa wieħed mill-prinċipji ewlenin fil-qasam tal-likwidazzjoni ta’ danni minħabba egħmil traskurat jew negligenti⁴⁶, aħseb u ara dwar egħmil b’rieda. Għal din il-Qorti, ir-rabta bejn il-kawża tal-inċident u l-effetti li ħalla fuq il-vittma tirriżulta tajjeb biżżejjed;

Illi, fir-raba’ lok, kif ingħad, fis-sentenza maġistrali tal-Qorti tal-Appell tat-**22 ta’ Dicembru, 1967**, fil-kawża fl ismijiet ***Butler vs Heard***⁴⁷ “*il-liġi tagħna tipprovdi għal kumpens għat-telf pekunjarju biss u f’dan hi inferjuri għal-liġijiet ta’ pajjiżi oħra progressivi li jipprovdu anke għal kumpens - xi drabi l-uniku possibbli, għat-“telf personali” ...Ta’ min jawgura illi din il-fergħa tal-liġi tiġi, kif jixraq riformata.*” (a fol 504);

Illi l-parti l-kbira tal-kwestjoni tistrieñ ħafna fuq il-baži ġuridika li dwarha jingħata l-kumpens meta l-attur ma jkunx il-persuna li kellha x’taqsam mal-inċident, imma tkun qarib ta’ persuna li mietet f’dak l-inċident. Il-liġi tagħna fl-artikolu 1046 tgħid ċar li l-ħlas ta’ kumpens huwa dovut lill-werrieta tal-persuna l-mejta u mhux lid-dipendenti, imma, fl-istess waqt, tqabbel l-ammont ta’ kumpens ma’ dak li jiġi likwidat fil-każ ta’ inkapaċità totali għal dejjem skond ma jipprovdi l-artikolu 1045;

Illi l-istess Qorti tal-Appell, imma żmien qabel is-sentenza ta’ Butler u Heard, kienet fissret li, f’każ ta’ inċident li fih il-

⁴⁵ Ara Dokti “VA4” sa “VA7”, f’paġġ. 80 – 3 tal-proċess

⁴⁶ App. Inf. **20.10.2003** fil-kawża fl-ismijiet ***Gerald Bugeja vs David Gatt***

⁴⁷ Kollez. Vol: **LI.i.488**

vittma tmut, il-kumpens ma jingħatax lid-dipendenti tiegħu imma lill-werrieta, u qalet ukoll li, fil-kalkolu tat-telf ta' qligħ għall-ġejjieni, m'hemm stabiliti l-ebda regoli fissi li fuqhom il-qorti tista' ssejjes il-konsiderazzjonijiet tagħha. Jeħtieġ jitharsu ċ-ċirkostanzi kollha tal-każ partikolari u, għalkemm il-Qorti m'għandhiex tirrifjuta li tikkalkola l-kumpens minħabba l-element ta' imprevedibilita', għandha tqis b'moderazzjoni l-ammont ta' kumpens minħabba l-element għoli ta' konġettura li jdur mal-aspett ta' x'jista' jseħħ fil-ġejjieni⁴⁸;

Illi fi żvilupp ta' dawn l-ahhar snin, din il-Qorti, b'tifsira iżjed aġġornata ta' dak li jgħid l-artikolu 1046, qieset li meta f'każ ta' mewt l-atturi qrafa tal-vittma jfittxu għall-kumpens tal-ħsara mġarrba bħala werrieta, jkunu qegħdin jagħmlu dan għaliex daħlu fil-lisba legali tal-vittma minħabba ċ-ċirkostanza ta' mewtu, u mhux fuq bażi ta' dipendenza u għalhekk jistħoqqilhom jippretendu li jirċievu dak li kien ikun jistħoqq lill-qarib tagħhom, kif tgħid il-liġi nnifisha, kieku f'dak l-inċident ma mietx imma ġarrab ġriehi li jkunu ħallewh għal kollox inkapaċi⁴⁹;

Illi, b'danakollu, jidher li l-baži vera tal-jedd tal-azzjoni mogħtija lill-werrieta tal-vittma l-mejta m'huwiex jedd mogħti *iure haereditatis*, iżda jedd speċifiku mogħti mil-liġi lilhom⁵⁰, u mhux minħabba trasmissjoni *ope successionis*⁵¹;

Illi, fil-fehma ta' din il-Qorti, dan ir-raġunament isib kenn ukoll f'dak li kienet qalet il-Qorti tal-Appell fis-sentenza ***Petrie et vs Ċiappara*** tat-22 ta' Gunju, 1964, fuq imsemmija, meta fliet il-kawżali li l-liġi tagħna tqis għal-likwidazzjoni tal-kumpens taht l-artikolu 1045 (li, kif ingħad, huwa espressament applikabbli fil-każ ta' mewt minħabba inċident skond l-artikolu 1046);

⁴⁸ App. Civ. 22.6.1964 fil-kawża fl-ismijiet ***Petrie et vs Ċiappara*** (Kollez. Vol: XLVIII.i.364)

⁴⁹ P.A. GCD 17.2.1998 fil-kawża fl-ismijiet ***Anthony Turner et vs Francis Aġius et*** (mibdula b'sentenza tal-Qorti tal-Appell Ċivili fit-28.11.2003); u P.A. RCP 29.5.2002 fil-kawża fl-ismijiet ***Carmela Attard et vs Stephen Micallef***, fost oħrajn

⁵⁰ P.A. TM 28.5.2005 fil-kawża fl-ismijiet ***Laura Formosa et vs Emanten Spiteri et*** (rifirmata mill-Qorti tal-Appell fit-28.11.2008 fl-aspett tal-likwidazzjoni)

⁵¹ P.A. PS 3.10.2003 fil-kawża fl-ismijiet ***Anġlu Galea et vs Silvio Piscopo*** (mhix appellata)

Illi l-Qorti tħoss li l-punti ewlenin imsemmija f'dik is-sentenza għandhom jissemmew fil-qosor:

(a) li l-artikolu 1045 jikkontempla erba' (4) għamliet ta' danni li għandhom jiġu risarciti – jiġifieri: (i) it-telf attwali mgarrab mill-vittma; (ii) spejjeż minfuqin minnu; (iii) telf ta' paga jew qligħ attwali u (iv) telf ta' qligħ għall-ġejjieni;

(b) illi l-vittma jista' jingħata kumpens għat-telf ta' qligħ fil-ġejjieni ukoll jekk ma jintalab jew ma jista' jingħata l-ebda kumpens għal telf ta' qligħ attwali, billi t-telf ta' qligħ attwali mhux kondizzjoni biex jista' jingħata kumpens għal telf ta' qligħ fil-ġejjieni;

(c) illi billi l-kumpens huwa mogħti lill-qraba bħala werrieta u mhux bħala dipendenti, il-grad ta' dipendenza mhux kondizzjoni biex jingħata l-kumpens, għalkemm jista' jittieħed b'qies meta jiġi biex jinħadem l-ammont ta' kumpens dovut⁵²;

(d) illi, b'effett ta' dan, mhux meħtieġ li jiġi ppruvat li l-vittma kien jaqla' l-flus u/jew li kien jagħti sehem jew jgħajjex bihom lil dawk li wirtuh. Anzi, lanqas id-dipendenza futura m'hija, fil-liġi tagħna, prekondizzjoni u fattur essenzjali għall-ghoti ta' kumpens; u

(e) illi jibqa' xorta l-fatt li l-Qorti jkollha twettaq eżerċizzju ta' diskrezzjoni meta tqis l-elementi kollha li jsawru l-każ dwar x'seta' jiġri fil-ġejjieni;

Illi jekk wieħed japplika dawn il-prinċipji jkun ifisser li l-qisien tal-kumpens għandhom jsiru skond il-kundizzjonijiet prevalenti meta seħħ l-inċident u li, minħabba li l-kumpens ikun ta' somma likwidata li l-ħlas tagħha jista' jintalab malli jiġi likwidat, irid isir tnaqqis *pro rata* biex tagħmel tajjeb għall-fatt li d-dħul ikun sejjer iseħħ qabel ma kien ikun il-każ kieku l-inċident ma ġarax;

⁵² App. Ċiv. 29.10.2003 fil-kawża fl-ismijiet *Ġużeppi Aġius et vs Tarċisju Fenech*

Illi għal dak li li jirrigwarda l-likwidazzjoni tat-telf għall-għajjeni jidher li hemm żewġ fatturi ewlenin li jiddeterminaw din il-kwestjoni: l-ewwel waħda hija l-eta' tal-vittmi dak inhar li ġara l-inċident, u t-tieni hija l-fatt li huma kienu t-tnejn impjegati bi qligħ;

Illi dwar il-qies tal-*multiplier* il-Qorti tħoss li jkun xieraq li tagħmel riferenza għal dak li hu mgħallem f'dan ir-rigward mill-awturi fejn jingħad li *"The most important factor to take into account when considering which multiplier to apply is, of course, the age and probable working life of the deceased and the expectation of life of the dependants... There must also be a discount for the uncertainties of life... Discount must also be made for the fact that the dependants will receive an accelerated benefit in the form of a lump sum rather than smaller benefits over a number of years. Because of these uncertainties the appropriate time for selecting the multiplier is at the time of death..."*⁵³;

Illi la l-atturi u lanqas l-imħarrkin ma ressqu sottomissjonijiet dwar l-aspett tal-likwidazzjoni tad-danni għaliex iż-żewġ partijiet illimitaw irwieñhom għall-kwestjoni tar-responsabbilta'. Għalhekk, il-Qorti sejra tħaddem ir-regoli li jidhrilha li huma mħaddma mill-Qrati tagħna u tapplikahom għaċ-ċirkostanzi tal-każ. Iżżid tgħid li l-kriterju tal-*multiplier* ma jintemmx hekk kif persuna tagħlaq l-eta' tal-irtirar mix-xogħol u lanqas il-Qrati tagħna ma jidher li jħaddnu din il-fehma⁵⁴;

Illi, għalhekk, meta wiehed iqis l-eta' rispettiva tal-miżżewġin Dalli u l-fatt li kienu jidhru li għadhom b'saħñithom jidher xieraq li jintuża *multiplier* ta' ħdax-il (11) sena fir-rigward ta' Joseph Dalli u ta' tnax-il (12) sena fir-rigward ta' Carmela Dalli;

Illi, dwar id-dñul tal-vittmi, jirriżulta li Joseph Dalli, fl-añħar sena sñiħa li ħadem (1999), kellu dñul nett ta' sebat elef tliet mija u tletin euro (€ 7,330) filwaqt li martu Carmela

⁵³ Thomas Saunt *Damages for Personal Injury and Death* (Tielet Ediz, 1986), pag 53

⁵⁴ Ara, per eżempju, P.A. GV 28.2.2007 fil-kawża fl-ismijiet *Emanuele Buħaġiar vs Kyle Stone et u Maġ (Għ) AE 25.1.2008* fil-kawża fl-ismijiet *Emanuel Conti et vs Salvu Mifsud* (mhix appellata)

kienet qalgħet sebat elef u sitta u għoxrin euro (€ 7,026) netti mill-impieg tagħha. Jekk wieħed iqis iż-żidiet li kienu se' jkunu intitolati għalihom fil-medda tas-snin⁵⁵ li l-Qorti qiegħda tqis bħala l-baži tal-*multiplier* fir-rigward ta' kull wieħed u waħda minnhom, dan iwassal għal somma ta' disgħa u disgħin elf disa' mija u sitta u erbgħin euro (€99,946)⁵⁶ fir-rigward ta' Joseph Dalli u s-somma ta' mija u ħamest elef tliet mija u erbgħa u tmenin euro (€ 105,384)⁵⁷ fir-rigward ta' Carmela Dalli;

Illi f'dan il-każ, il-Qorti tqis li l-miżżewgħin Dalli kienu jgħixu ħajja indipendenti u għal rashom u ma ntwerix li l-atturi wliedhom kienu b'xi mod jiddependu minnhom għall-għixien tagħhom. F'każ bħal dan, u fuq is-saħħa tax-xejra meħuda mill-Qrati dwar dan l-aspett (li ma joħroġx espressament mil-liġi, iżda li huwa fattur li jaf l-iżvilupp tiegħu minn attivita' ġurisprudenzjali⁵⁸, u li mhux dejjem kien inkontestat⁵⁹), il-Qorti sejra tapplika t-tnaqqis minħabba d-dipendenza u minħabba l-element tal-konsum tad-dħul tagħhom li kienu jagħmlu l-miżżewgħin Dalli kieku baqgħu ħajjin. Dan jingħad ukoll minħabba l-fatt li l-kriterju li l-liġi trid għall-għoti tal-kumpens f'każijiet bħal dan m'huwiex dak ta' "tpattija" lill-parti ħatja, daqs kemm ta' radd lura lill-parti mgarrba (f'dan il-każ, ulied il-mejtin miżżewgħin Dalli) tal-ħsara li l-mewt tkun gabet magħha⁶⁰;

Illi għalhekk, il-Qorti sejra tnaqqas ħamsin fil-mija (50%) mis-somma sħiħa likwidata bħala tnaqqis minħabba l-grad ta' dipendenza u ħamsa u għoxrin fil-mija (25%) bħala kejl tal-konsum. Ma jidhrilhiex li għandha tagħmel tnaqqis minħabba li s-somma sejra titħallas f'daqqa, u dan minħabba ż-żmien li għadda biex il-kawża waslet fi tmiemha;

Illi fid-dawl ta' dawn il-konsiderazzjonijiet kollha, l-Qorti tasal biex tillikwida d-danni li jmisshom jithallsu lill-atturi

⁵⁵ Dawn huma determinabbli skond l-A.L. 126 tal-1992 minħabba li sad-data li qiegħda tingħata s-sentenza, ż-żewg persuni kien mistenni li jkunu laħqu l-eta' tal-irtirar

⁵⁶ (€ 7,330 + € 1,756) x 11 = € 99,946

⁵⁷ (€ 7,026 + € 1,756) x 12 = € 105,384

⁵⁸ Ara, per eżempju, Maġ (Għ) AE 3.7.2007 fil-kawża fl-ismijiet *Carmela armia Cassar et vs Il-Prim Ministru ta' Malta et* (konfermata fl-Appell fis-26.3.2010) għal eżami mirqum tal-kriterji mħaddma

⁵⁹ Ara, per eżempju, P.A. PS 3.10.2003 fil-kawża fl-ismijiet *Anġlu Galea vs Silvio Piscopo*

⁶⁰ App. Ċiv. 27.7.2007 fil-kawża fl-ismijiet *Francesco Sultana et vs Francis Xavier Grech et*

Kopja Informali ta' Sentenza

bħala telf ta' qligħ għall-ġejjieni (*lucrum cessans*) minħabba l-mewt ta' l-ġenituri tagħhom Joseph u Carmela miżżewġin Dalli fis-somma ta' sitta u sebgħin elf disa' mija u tmienja u disgħin euro u ħamsa u sebgħin ċenteżmi (€ 76,998.75)⁶¹;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

Tilqa' l-ewwel eċċezzjoni tal-imħarrka Maria Lourdes sive Lourdes Bonniċi billi hija mistħoqqa fil-fatt u fid-dritt, u għalhekk **tiċħad it-talbiet attriċi** safejn dawn jirrigwardaw lill-imsemmija mħarrka;

Tilqa' l-ewwel talba attriċi biss fil-konfront tal-imħarrek Paul Bonniċi billi ssib li huwa jaħti għad-danni mġarrba mill-atturi minħabba l-mewt tal-ġenituri tagħhom Joseph u Carmela miżżewġin Dalli li ġrat bil-qtil tagħhom b'arma tan-nar fit-13 ta' Mejju, 2000;

Tilqa' t-tieni talba attriċi billi tillikwida d-danni mġarrba mill-atturi fis-somma ta' sitta u sebgħin elf disa' mija u tmienja u disgħin euro u ħamsa u sebgħin ċenteżmi (€ 76,998.75) u billi tikkundanna lill-imħarrek Paul Bonniċi jħallas lill-atturi s-somma msemmija bħala danni likwidati minħabba l-mewt tal-ġenituri tagħhom, bl-imgħax legali fuq l-imsemmija somma b'seħħ mil-lum sal-jum tal-ħlas effettiv; u

Tikkundanna lill-imħarrek Paul Bonniċi jħallas ukoll l-**ispejjeż tal-kawża**, ħlief dawk tal-imħarrka Lourdes Bonniċi, li jitħallsu mill-atturi.

< Sentenza Finali >

-----TMIEM-----

⁶¹ (€ 205,330 x 0.5 x 0.75) = € 76,998.75